

## II-5 ta' Dicembru 1630

### J.A.Deacon - President Socjetà Don Filippo Borgia

Il-5 ta' Dicembru hija data memorabbli u storika għal dawk il-karkarizi li għandhom għal qalbhom il-wirt kulturali storiku u religjuż ta' Birkirkara. F'dan il-jum twaqqfet f' Birkirkara, fil-knisja ta' l-Assunta, vulgo "il-qadima" l-ewwel kolleġġjata bl-ewwel statuti fil-gżejjer tagħna. Kien il-maħbub Papa Urbanu VIII (1623-1644) li laqa' t-talba u x-xewqa tal-qatt minsi Dun Filippu Borg (1567-1649) iżda biex dan seta' jseħh kien meħtieġ li Dun Filippu jhalli parti minn ġidu bħala dota. Sar kuntratt bejn is-Santa Sede u Dun Filippu u t-tnejn aċċettaw il-kundizzjonijiet!

Wiehed jistaqsi bir-raġun: "Min kien dan Dun Filippu Borg?". Dun Filippu twieled fl-1567. Mill-1583 sal-1585 insibuh għalliem u surmast fl-iskola ta' l-Imdina. Ħabrek fl-istudji tiegħu tant li fis-sena 1588 kien diġà dutur fiż-żewġ liġijiet, dik ekkleżjastika u dik ċivili (JUD). Hu qaddes fit-18 ta' Settembru 1593 u għalkemm ta' eta' żgħira kien illawrjat fit-Teoloġija Imqaddsa (S.Th.D.). Ftit xhur wara fis-7 ta' Frar 1594, sar Kappillan ta' waħda mill-akbar parroċi kif ukoll ta' waħda mill-iżjed importanti, dik ta' Birkirkara.

Fi żmien l-isqof Gargallo kien Vigarju Ġenerali (1604) u għal darbtejn Pro-Inkwizitur f'dawn il-gzejjer (1621,1627). Persuna importanti fid-Djoċesi ta' Malta kien eżaminatur, Protonotarju Apostoliku, Konsultur tas-Sant'Uffizzju imma fuq kolloż kien "patrijott" għax meta l-Gran Mastru Alof Wignacourt (1601-1622) offrielu d-dekant tal-katidral, Dun Filippu ma riedx jinfired minn hutu l-Karkarizi bħal ma huma ma riedux jinfirdu minnu! Huwa waqqaf il-Kolleġġjata Elenjana (1630) fi żmien l-isqof B. Cagliares (1615-1633) biex joktor il-ġid spiritwali, u n-nies tkun moqdiya iżjed, kif ukoll biex jagħti unur u gieħ lill-art twelidu. B'imħabtu għal Birkirkara huwa ħabrek biex il-Kolleġġjata titwaqqaf "Nullius Dioceseos" u tkun sugġetta direttament lejn is-Santa Sede i.e. Ruma. U għax kien patrijott fil-veru sens tal-kelma, ried li l-Kolleġġjata tkun meħlusa mid-dwiefer tal-barrani għax dak iż-żmien kemm l-isqof, l-inkwizitur kif ukoll il-Gran Mastru kienu barranin. Kienet ukoll ir-rieda tiegħu li "jekk xi darba fil-gejjieni il-kuntratt jinħalli minn xi hadd għal xi raġuni jew oħra il-beni u l-flus li Hu kien halla bħala dota lill-Kolleġġjata, jergħu jomru lura għand hutu l-Karkarizi". U għax il-Kolleġġjata twieldet sabiħa, qamu l-irwiefen kollha kontra tagħha u mhix haġa kbira li l-istorja terga' tirrepeti ruħha! Iżda sal-lum il-Kolleġġjata għadha hemm biex tgħid l-istorja tal-wirt kulturali u religjuż tagħha f' eghluq it-360 sena minn twelidha.

Monument ieħor li jfakkarna f'dan il-bniedem kbir hija l-Knisja l-qadima "gawhra ta' l-arkitettura" li qdiet il-poplu Karkariz bħala t-tielet knisja parrokkjali sas-sena 1745 meta oħta dik ta' Santa Liena bdiet tiffunzjona u taqdi l-htigijiet ta' Birkirkara. Meta xi darba r-restawr jtkompla Birkirkara tkun tista' tiftaħar li għandha opra grazzjuża ta' Tumas Dingli (1591-1666) u waħda miż-żewġ knejjes li fadallu dan l-arkitett li ma sarx tibdil fihom. F'din il-knisja monument ħaj tal-fidi u kultura qed jistrieħ il-fdal ta' dan il-qassis patrijott li miet fit-8 t'Ottubru 1649.

B'turija ta' imħabba lejn dan il-wild Karkariz, is-soċjeta' Don Filippo Borgia (1936) mandatarja leġittima tal-poplu Karkariz issemmiet GHALIH.

### IL-BOLLA URBANA

Il-Bolla Urbana hija miktuba b'karattru gotiku fuq il-parċmina u tinsab ma' dokumenti oħra fl-Arkivji Kapitulari. Kopji tagħha jinsabu fl-Arkivju tal-Kattidral fl-Imdina, fil-Biblijoteka Nazzjonali u fl-Atti Notarili tan-Nutar Ferdinandu Zarb. Din giet mogħtija

f'Ruma minn Santa Maria Maggiore fis-sena ta' l-Inkarnazzjoni tas-Sinjur 1630 fil-5 ta' Dicembru fit-tmien sena ta' l-Pontifikat ta' l-istess Papa.

Traduzzjoni ta' din il-bolla wiehed jista' jsibha fl-istorja ta' Birkirkara ta' l-istoriku E.B.Vella fil-Birkirkara Progressiva tat-18 ta' Awissu 1957, fil-Ktieb dwar il-Knisja ta' S.Elena mill-Kan. Vincenz Buhagiar u siltiet ohra f'kotba differenti.

Għalkemm hija xi ftit twila, hija sabiha u interessanti ħafna, speċjalment għal min għandu għal qalbu l-kolleġġjata Elenjana. Fuq fuq u fil-qosor nagħti xi tagħrif dwar il-kontenut.

Wara li Dun Filippu jkun għamel id-donazzjoni, il-knisja ta' Santa Marija fejn sar it-twaqqif ta' din l-ewwel kolleġġjata bl-ewwel statuti fil-gżejjer Maltin bdiet tissejjaħ bl-isem ta' Kolleġġjata. Tajjeb li wiehed jinnota li din il-Kolleġġjata twaqqfet ġuridikament sugġett biss lejn is-Santa Sede. Fiha "ssir prepożitura li tkun dinjita" ewlenija u weħidha u tnax il-kanonikat."

Wiehed ma jstax iħalli għaddej "id-dinjita" ewlenija" li tfisser l-oghla u l-izjed importanti. Il-Papa ried li "l-post ta' vigarju għal dejjem biex jieħu ħsieb il-maħbubin ulied ta' dik il-paroċċa u li jaqdi d-dmirijiet u x-xogħol kollu ta' kappillan" u dan kellu jkun magħzul mill-isqof. L-għaxien tiegħu jkun mid-dħul ta' l-istess kariga.

Il-Gran Mastru ġie mogħti xi setgħat fil-kanonici li kellhom igawdu l-istess privileġġi ta' l-Ordni Gerosolmitan. Għal xi raguni li jafu huma biss, il-Kapitlu qatt ma għamel użu minn din id-dekorazzjoni u lbies, u meta fl-antik (1853) kien hemm xi individwi li libsuha l-Kapitlu dejjem oggezzjona. Iżda inkomplu fuq il-bolla li ssemmi b' mod ċar ir-rispett tal-Papa għar-rieda tal-Fundatur. Kemm il-Prepostu kif ukoll il-Kanonici kellhom isiru skond din ix-xewqa. Hawn jiġu preferuti niesu mill-familja Borg imwielta f' Birkirkara, imbagħad il-Karkarizi u jekk ma jkunx hemm minn dawn isiru dejjem jekk riedu minn Malta kollha. Il-Papa jgħid lill-Inkwizitur "Qegħedhom dritt taħt is-setgħa tagħna u tal-Papa li jkun, u ta' l-imsemmija Sede Appostolika u ilaqagħhom taħt il-protezzjoni ta' San Pietru u ta' l-istess Sede Appostolika"

Il-Papa jrid li dawn ikollhom l-ilbies tagħhom u jgħid "Għandhom ukoll is-setgħa li jistgħu jiġbu l-kappa vjola bl-ermellin aħmar bis-salib imsemmi (ta'8 ponot) fis-sejg u bil-pelliċċa bajda fix-xitwa".

Ried ukoll l-istess Papa li jkollhom il-liġijiet biex tista' titmexxa tajjeb it-treġġja tal-Kolleġġjata.

Fost id-dmirijiet tal-Kanonici dawn "kellhom jagħmlu kull jum fil-knisja Koleġġjata l-uffizju ta' bin-nhar u ta' bil-lejl u quddiem kantata jew konventwali u ohrajn .....ikantaw l-uffizzji divini..... li għandhom iservu ssewwa lill-istess Koleġġjata" Dawn il-kanonici "magħzulin kif għedna għandhom qabel l-istituzzjoni juru b'sura li tiswa, it-twettiq ta' l-isqof tal-post fuq l-għerf, ħajja u d-drawwiet tagħhom".

Dwar min għandu jagħzel il-kanonici il-papa jgħid: " ....l-għażla ta' dawn (il-kanonici) kollha tmiss lill-Kapitlu u lill-kanonici ta' l-imsemmija kolleġġjata, u din għandha ssir bil-voti sigrieti kull darba li jonqos xi wiehed....." Dan hu l-ġuspatronat li fl-opinjoni tiegħi jidher li ntlef bhal ma ndaħnu affarijiet ohra, ħtija mhux ta' żminijietna, iżda ta' kulhadd.

Din il-Bolla bil-fundazzjoni tagħha nsejjuha 'Filippina' u hija xhiedha ħajja ta' l-imħabba u rispett li Mons Fiippu Borg - fundatur, kellu lejn Santa Liena u lejn art twelidu. X'ġie wara l-Bolla tgħidilna din il-istorja fuq fatti li graw:



DIN  
L-imqaddsa Kolleġġjata  
Twieldet kbira  
Fil-qagħda w fiş-sura  
Imżejna b'Dik is-Sedja  
Tal-Prepositura.

Htija ta'l-għira  
L-inkwiet ma naqas qatt  
Minn x'uħud li xtaqu  
U ħadmu biex jinħatt  
Dak li nbena  
Mill-Kbir Borgia,  
U dak li żdied  
Fi tlietmija w sittin sena.

#### Baldass Armato

Tul dawn it-tliet mija u sittin sena il-Papiet komplew sebbħu il-Kolleġġjata. Għalhèkk wara Urbanu VIII insibu lil Innoċenz XII (1691-1700) iwaqqaf l-Arcipretura fl-1692 lil Klement XI (1700-1721) li jgħid li l-Kanonici jagħmlu biss "inkin" lill-isqof bħal dawk tal-katidral, lil Benedettu XIV (1740-1758) biex għaqqad il-Prepożitura ma' l-Arcipretura fl-1751 b'bolla oħra li kompliet żejnet lill-Kolleġġjata. Piju IX (1846-1878) deherlu li kien għad fadal xi ħaga nieqsa u ta' titlu ta' nsigni u żejjinha bid-dinjita` tad-dekanat u bis-salib pettorali. Ljun XII (1878-1903) deherlu li kien ikun isbaħ salib veskovili fuq sieder l-Elenjani. Il-Qaddis Piju X (1903-1914) żejjen lill-Kapitlu bl-użu tal-mazza bħala simbolu ta' awtorita' u Piju XII ta t-titlu ta' Bazilika Minuri.

Fost l-isqfijiet wieħed ma jistax ma jsemmix lill-isqof Mikiel Ġormu Molina li meta l-Kolleġġjata kienet fl-inkwiet ippropona lis-Sagra Kongregazzjoni ta' l-isqfijiet biex din issegwi ix-xewqa tal-maġġoranza għax qallhom li l-poplu Karkariż għandu imħabba kbira lejn il-Kolleġġjata u din ma għandhiex tintafa' fil-ġenb . Bħalu insemmu lil Vincenz Latini, Pace Forno, Pietru Pace, Ant.Buhagiari, Mikiel Gonzi u fl-aħħarnett lill-Arcisqof Ġ. Mercieca li fl-Akkademja li saret f'1978 stqarr li ħa pjaċir għax "intom kburin b'missirijietkom" Altru li hekk hu u l-ewwel fost missirijietna huwa l-Fundatur F.Borg li għalina nqisuh "missier beltna Birkirkara".

"Minn qalbi tohrog tislma - qadima Kolleġġjata  
U nawgura ma' Wliedek mijiet oħra ta'snin  
Biex il-Kanonici Fik jitqaddsu u jfaħħru  
U hekk mill-kbir Hallieq niġu mberkin."  
Nikol Vella Apap

Illum din il-Kolleġġjata saret parti mill-kultura tal-poplu Karkariż. Kull Karkariż għandu jkollu rispett lejn art twelidu u din għandu juriha waqt il-prova. Inzommu mħabbatna lejn S.Elena, lejn Birkirkara b'dak kollu li fiha, minquxa f'moħħna u f'qalbna u ma għandniex nistħu nuruha u hawn ma nistax ma nikkwotax lil Profs. Oliver Frigġieri :- "Jarmuna l-barranin, meta narmu lilna nfusna . Ma jisimgħuniex meta ma ningħaqdux f'lehen wieħed. Izda jistmawna l-barranin, meta nistmaw lilna nfusna"

Viva S.Elena u B'Kara  
Viva l- Kolleġġjata Elenjana